


سوانح عُمری حضرت شهنشاه بُدیل فقیر صُوفي القادری



دُری نایاب



کمپوزنگ: فقیر طارق حیات لاشاری

بسم الله الرحمن الرحيم

ديباچو

لَوْلَاكَ لَمَّا خَلَقْتَ الْأَفْلَاكَ (قرآن پاڪ)
أَوَّلُ مَا خَلَقَ اللَّهُ نُورِي (حديث شريف)

خاص تعريف آهي، واسطي خالق الخلق، ۽ مالڪ الملڪ جي جو جُڳائي ثناء حضرت محمد مصطفيٰ احمد مجتبيٰ ﷺ جن جي طفيلي هي جهان دنيا جو بلڪ ساري ڪائنات پيدا ٿي. جنهن جو ثبوت مٿين آيت شريف ۽ حديث پاڪ مان ملي ٿو. پوءِ ڇو نه اسان پنهنجي پياري نبي ﷺ جي تعريف ڪريون. ۽ سندن نقش قدم تي هلڻ جي ڪوشش ڪريون. اما بعد

هي ڪتاب " ڏري ناياب " جي نالي سان هادي شهنشاه سائين بديل فقير صوفي القادري جن جي منجهس سوانح عمري ۽ سندن معجزنا گفتارن جي قلم بند ڪري ڇپائڻ لاءِ حضرت سجاده نشين اڪمل اهل الله هادي حضرت فقير عبدالڪريم صوفي القادري جن پنهنجي فرزند ارجمند حضرت فقير مسٽ محمد مقيم صوفي القادري جن کي حڪم فرمايو. جو صاحبزاده صاحب جن درج ڪري ڇپرايو.

إِنَّمَا أَمْرُهُ إِذَا أَرَادَ شَيْئًا أَنْ يَقُولَ لَهُ كُنْ فَيَكُونُ

هن آيت جي لکڻ جو صرف اهو مقصد آهي ته جڏهن رب جي ذات پنهنجي حُسن نور محمد ﷺ جن ۾ ڏٺو تڏهن امر ڪيائين پنهنجي ارادي کي ته ٿي پئ. پوءِ ٿي پيو. ڇا ٿيو جو ساري ڪائنات جُڙي ۽ روح پيدا ٿي پيا. ڪٿان؟ سندس نور مان جدا جدا جُزا ٿيا.

فرمايائون الست بربڪم؟ ارواحن عرض ڪيو قالو بلي پوءِ محبوب پاڪ جن جي پيشوائي لاءِ زمين کي سينگارڻ واسطي آدم عليه السلام جي بوتي تيار ڪرڻ لاءِ ملائڪن کي حڪم فرمايو ته آدم جو بوتو پاڻي ۽ مٽي مان تيار ڪيو. پوءِ ملائڪن بوتو ٺاهيو مگر جيئن رب پاڪ جي ذات کي بڻائڻو هيو ان موجب ملائڪن کي ٺاهڻ نه آيو. پاڻ فرمايائين " خلق الله آدم علي صورته " ، جڏهن آدم عليه السلام ۾ روح آيو. تڏهن ذات حق جي ملائڪن کي حڪم ڪيو " وَإِذْ قُلْنَا لِلْمَلَائِكَةِ اسْجُدُوا لِآدَمَ فَسَجَدُوا إِلَّا إِبْلِيسَ أَبَىٰ وَاسْتَكْبَرَ وَكَانَ مِنَ الْكَافِرِينَ ". جنهن ڪري ابليس کي آسمانن تان تڙايو ويو ۽ بيزاري جو توڪ سندس گردن تي آيو. ۽ آدم عليه السلام کي بهشت ۾ رهايو ويو.

ذات حق ڪلام پاڪ ۾ فرمايو آهي " وفي أنفسكم أفلا تبصرون " جن کي انهيءَ آيت شريف جي معنيٰ جي خبر پيئي انهن ڏسڻ جي ڪوشش ڪئي. ۽ کيس ڳولهي لهڻ لاءِ هن آيت تي هليا. " وبتغو اليهم الوسيelt " ۽ رهبر ڪامل (مرشد) جي دست بيعت ٿي سندس امر موجب هلندي جيڪي به مرشد هنن کي سبق ڏنو. ان موجب ڳولهي پاڻ وٽ ان کي موجود ڪيائون. ۽ انهيءَ مالڪ پاڻ ان جسم مان اناالحق جا نعرا عالم آشڪار ڪيا. تنهن ڪري رهبر ڪامل مرشد جو دست بيعت ٿيڻ لاءِ خود ذات حق جو فرمان آهي.

انهيءَ ڪتاب الله کي سڃي ڪرڻ شروع ۾ آيت شريف آهي. " ذَلِكَ الْكِتَابُ لَا رَيْبَ فِيهِ " جنهن جي ڪري حق جي ڳولا وارا طالب قرآن پاڪ کي سڄو ۽ صحيح سمجهي ۽ ذات حق کي ڳولهي لهن ٿا. ۽ طالب حق وارن جي پرورش ان رب پاڪ جي ئي ذمہ آهي.

اهڙيءَ طرح ڏٺو ويو آهي ته جيئن جهان ۾ ڪيتريون ئي پيرن، فقيرن ۽ بزرگن جون درگاهون ۽ گاديون آهن ته انهن کي وڏيون وڏيون ملڪيتون آهن ۽ وڏين ملڪيتن ۽ هستين وارا طالب آهن. مگر شهنشاه سائين بديل فقير صوفي القادري جن جي گاديءَ کي ڪابه ظاهري ملڪيت ڪانهي ۽ نه وري کي وڏين ملڪيتن وارا ماڻهو مريد اٿس. ڪين الله پاڪ تي توڪل آهي. " مَنْ يَتَوَكَّلْ عَلَى اللَّهِ فَهُوَ حَسْبُهُ " انهيءَ تي توڪل اٿن. ۽ نه وري ٻين پيرن ۽ بزرگن جيان مريدن جي در تي ڏن لاءِ نه ويندا آهن. جيڪڏهن ڪو طالب مريد دعوت جو اهمتمام ڪندو آهي. ۽ اسم الله جو وجهندو آهي ته پوءِ ان جي دعوت ڪاڻڻ ويندا آهن. ۽ ان کان ڪجهه نه گهرندا نه آهن. پر جيڪڏهن ڪو طالب مريد راهه الله ڪجهه ڏيندو آهي ته اهو وٺندا آهن. وتن ڪوبه سوالي اسم الله جو جهڙي به ڪم لاءِ ڪڍي ايندو آهي. ان جو پورو ڪري کيس راضي ڪندا آهن. " الْفَقِيرُ لَا يَحْتَاجُ إِلَى اللَّهِ ". باقي ٻارهن مهيني هڪ دفعه درگاه جا طالب رلهين جو سير عام ڳوٺن ۽ شهرن مان ڪندا آهن. جو اهي رلهيون درگاهه تي سواليين، بيمارن ۽ مسافرن جي اوڍڻ لاءِ ڪم اينديون آهن.

لايحتاج انهانون هوندا فڪر جنهانون سارا هو،
دوست جنهادي دل تي وسندا دشمن لهي نه وارا هو،
نظر جنهان دي ڪيميا هوندي سي ڪيئن مارن پارا هو،
باهو عاشق اٿاهين رهندي جتي رهندا نبي سونهارا هو.
(حضرت فقير سلطان باهو)

الراقم:- حضرت فقير مست محمد مقيم صوفي القادري
از درگاه شريف (بديل فقير)



حضرت شهنشاه بُدل فقير صوفي القادري پنهنجي فرزند فقير
مست محمد مقيم سان گڏ نڪتل هڪ قيمتي تصوير

فهرست

6	سوانح عمري هادي سائين ٻڍل فقير صوفي القادري
7	هادي سائين جن جي تعليم حاصل ڪرائڻ لاءِ والدين جون ڪوششون
9	عشق وحدت جي اظهاري
10	هادي سائين جن جو دست بيعت ٿيڻ
12	هادي ٻڍل سائين جن جي سخا ۽ تارڪي
14	ٻڍل سائين جن جي شادي خانہ آبادي جو سلسلو
14	ٻڍل سائين جن جو اولاد
14	ٻڍل سائين جن جي صورت ۽ سيرت
16	ٻڍل سائين جن جو مذهب ۽ طريقو
17	شهينشاه ٻڍل سائين جن جو دنيا مان برقعو مٽائڻ
18	ٻڍل سائين جن جون ڪجهه ڪرامتون
18	پهرين روايت
19	ٻين روايت
20	ٽين روايت
20	چوٿين روايت
21	پنجين روايت
21	ڇهين روايت
22	ستين روايت
22	اٺين روايت
23	نائين روايت
24	ڏهين روايت

بسم الله الرحمن الرحيم

سوانح عمري هادي سائين ٻيل فقير صوفي القادري

سندن عالم ارواح کان عالم ناسوت ۾ آمد ڳوٺ بخشو اُنڙ ضلع شڪارپور ۾ ٿي. اهو ڳوٺ هن وقت ڳوٺ ٻيل فقير جي نالي سان مشهور آهي. انهيءَ ڳوٺ ۾ نالي ”حضرت واسع فقير“ رهندو هو. پاڻ ظاهري طرح سان ذات جا اُنڙ هئا. پاڻ درويش صورت ۽ سيرت جا صاحب هيا. رات ڏينهن پنهنجي مالڪ جي يادگيري ۽ گذر سفر لاءِ ظاهري ڪرت ڪيتي ڪندا هئا. نه ڪنهن کان گهرندا هيا نه ڪنهن کي ايڏائيندا هيا.

قدرت جو اهڙو رنگ جو ”حضرت واسع فقير“ کي پٽ جي اولاد ڪونه هئي. جنهن ڪري هو شب روز بارگاه ايزديءَ ۾ اولاد جا سائل هوندا هيا.

هڪ ڏهاڙي خالق اڪبر جي مهربانيءَ سان هڪ مست درويش انهيءَ ڳوٺ ۾ آيو. ”حضرت واسع فقير“ مست فقير کي عرض ڪيو ته مون کي نرينو اولاد ڪونه آهي، جنهن لاءِ ڏاڍو منتظر آهيان. اوهان الله جي نالي انهيءَ مالڪ جي درگاه مان هڪ صالح نيڪ پٽ وٺي ڏيو.

جنهن تي انهيءَ مست بارگاه الاهيءَ ۾ مناجات ڪري حضرت واسع فقير کي فرمايو ته ”ادا تو کي انشاء الله هڪ فرزند ڄمندو. جنهن جو اسم مبارڪ ”ٻيل“ رکندا.“ انهن لفظن چوڻ بعد اهو نانگو مست فقير جيڏانهن جو هيو تيڏانهن هليو ويو.

ڪجهه وقت گذرڻ بعد مست فقير جي قول موجب حضرت واسع فقير کي فرزند ارجمند تولد ٿيو. ليڪن ٻار جي ناڙي وڍڻ لاءِ اهڙو ڪوبه اوزار ڪونه ٿي لڌو. ٻار جي وارثن گهڻي ڪوشش ڪئي پر اهو نه لپيو. انهيءَ پريشاني جي عالم ۾ پاڻ جو اڃا دنيا ۾ مس ظهور فرمايو هيو، فرمائڻ لڳا ”ڪاتي جاري ۾ رکي اٿو.“ ڄاول ٻار جا اهي لفظ ٻڌي حاضر مجلس وارا حيران ٿي ويا.

مست فقير جي فرمان موجب فقير صاحب جن جو نالو ”ٻيل فقير“ رکيو ويو. کين اڄ تائين انهيءَ پاڪ اسم سان طالب ۽ ٻين سان منڍا ڪندا آهن.

هادي سائين جن جي تعليم حاصل ڪرائڻ لاءِ والدين جون ڪوششون

جنهن وقت ٻڌل سائين جن ننڍڙا هيا سندن والدين ناز ۽ نعمت سان کين نپايو. جڏهن ستن اٺن ورهين جا ٿيا ان وقت فقير صاحب جي عزيزن ظاهري علم جي تعليم لاءِ پسگردائي جي مدرسن ۾ کين استاد جي حوالي ڪرڻ جون ڪوششون ورتائون.

مگر فقير سائينءَ کي صبح جو گهر کان پڙهڻ لاءِ موڪليندا هيا ته پاڻ مدرسي کان تتائي جهنگ ۾ گوشه نشين ٿي باطن جي رازن سان مشغول رهندا هيا.

ڏينهن گذرڻ بعد جڏهن سندن والد کي خبر پئي ته فقير ظاهري علم جي اوڏو نه آهي. تڏهن علم پرائڻ لاءِ ڪنهن دوري مسافري تي ڇڏڻ جو خيال ڪري مدرسه امروٽ شريف ۾ کين ڇڏي آيا ۽ مدرسي جي اسادن کي تاڪيد ڪيائون ته ”فقير صاحب کي ظاهري علم جي چڱي طرح ڪوشش ڪريو.“

جن کي لڳي لنوءَ يار جي وسري وين ڪم ڪار ٻي
طلب هين سردار کي سي عام ۾ هت نه اڙيا

(حضرت ٻڌل فقير)

پوءِ جڏهن مدرسي جي استادن ڏٺو ته فقير صاحب ظاهري اڪرن جي واھ ٿي نه آهي تڏهن هنن جي دل ۾ اهو خيال پيو ته جيڪر فقير اسان وٽان پنهنجي گهر وڃي ته چڱو آهي. پوءِ هادي سائين جن به استادن کان رخصت گهري ته هينئر پنهنجي ڳوٺ ويندا سون. جنهن تي مدرسي جي معلمن ۽ مولوين به خوشيءَ سان کين موڪل ڏني. پوءِ فقير سائين جن پنهنجي ڳوٺ اچي پهتا. جڏهن سندن والدين هادي سائين جن جا الٽا خيال ڏٺا تڏهن مجبور ٿي کين مال چارڻ جو ڪم رکيو. پاڻ به راضي ٿي صبح جو مال چوڙي جهنگ ڏانهن ويندا هئا ۽ شام جو مال کي چاري واپس ايندا هئا ۽ پاڻ اڪيلائي ۾ ويهي يار سان روح رهاڻيون ڪندا هئا.

هڪ ڏينهن ڊويرن جا ڦر اچي مائرن سان مليا ۽ کير سمورو ڏائي ويا. شام جو جڏهن ڳئون گهر آيون ۽ ڊورن سان ڦر گڏيل هئا ۽ ڳئون ڌاتلان هيون. تڏهن سندن والدين فرمايو ته ”بابا ڊورن جي به حفاظت نٿا ڪريو جو ساڻن ڦر گڏجي ڏائي ويا آهن.“ پاڻ هادي سائين جن ڳئون کي فرمايو ته ”مائي، اوهان ٻچن کي پلي کير پياريو مگر خدمت وران جو به خيال

ڪريو.“ انهيءَ ڏينهن کان پوءِ ڦر پنهنجي مائرن سان ساڻ هوندا هئا ۽ ڳئون به هميشه جيترو ڪير ڏينديون هيون.

جيئن ته فقير سائين پاڻ مال چاريندا هئا سو هڪ ڏهاڙي صبح جو مال کي جهنگ ۾ ڇڏي پاڻ هڪ وڻ هيٺان دم اسر جي ڌيان جو ڪري آرامي ٿي پيا ۽ ڍور ڪيڏانهن جو ڪيڏانهن هليا ويا. فقير سائين جن ڍورن ڏي ظاهر ٿي ڪو به خيال نه ڪيو.

عاشق ويا اوڏنهن جاتي ريءَ نه ڪا ڳئون
نه ڪا بيڪ بڪر جي نه ڪا چڙن جي چڻون پئون
نه ڪو سونچو سانڀر جو نه ڪا ڍورن ڍئون
غلام حيدر غيب ۾ ٿيا ڳاروڙي ڳئون
چڻن کي چڻون پئون موڳن کي هن مال جي

(حضرت صوفي فقير غلام حيدر گودڙيو)

شام جو ڍور وڃي هڪڙي هاري جي پوک ۾ پيا. جڏهن هن هاري کي خبر پئي ته آلائي ڪنهن جا ڍور پوک پيلن ٿا سو اتان پوڳ مان ڍور ڪڍي اڳ ۾ ڪيائون. ڍورن اهو رستو ورتو جتي هادي سائين جن وڻ جي ڇانو ۾ آرامي هئا. شام جو اهو دستور آهي ته هر هڪ جسم جو پاڇو اوڀر طرف هوندو آهي. مگر ان وڻ جو پاڇو صبح جي وقت وانگر اولهه طرف بيٺل آهي جنهن وڻ جي ڇانو ۾ هادي سائين جن آرامي هيا. اهڙو عجيب قدرت جو رنگ ڏسي هارين پاڻ ۾ ڳالهائيو ته ”هي عجيب رنگ آهي جو صبح جو به اولهه طرف کان ۽ وڻ جو به پاڇو به اولهه طرف کان آهي.“ اڃان ويجهو آيا ته هڪ نينگر انهيءَ وڻ جي ڇانو ۾ آرامي آهن ۽ چوڻ لڳا ته ”واهه جو هي مرد مولِي جو رنگ آهي. منجهس اهڙي ڪا مٿيان آهي جو وڻ به هن جي امر ۾ خدمتگار آهن.“ ايتري ۾ پاڻ سائين جن اٿي پيا ۽ هارين اچي قدم بوسي ڪري دعا خير طلبي واپس وريا ۽ پاڻ هادي سائين جن ڍور ڪاهي اچي جاءِ تي پهتا.

جاڳڻ آهي جنجال نند ته ناز پرين جو
سهي ڪر سچل چوي هاديءَ سندو خيال
جي خاصو رکين خيال ته سمهڻ مان سُڌ پوي
(سچل سرمست)

عشق وحدت جي اظهاري

ڏينهن گذرڻ بعد هادي سائين جن پنهنجي دل جي وندر لاءِ هڪ يڪتارو پاڻ ٺاهيو ۽ جهنگ ۾ وڃي دور چڙي پاڻ ويهي عشق جون مٺيون ٻوليون ٻوليندا هئا. جئن پاڻ پنهنجي ڪلام ۾ فرمايو اٿن.

سگهو مٽج يار تو کي وينا ساريون.
”ٻڍل سائين“

يڪتاري تي راڳ ڳائيندي وجد ۾ اچي ويندا هئا. ڌرتيءَ کان شهباز وانگر پرواز ڪري مٿي ويندا هئا ۽ پري وڃي لهندا هئا. هڪ دفعي جي ڳالهه آهي ته سندن ڳوٺ ۾ شخص پهلوڻ هئا جن اها ڳالهه ٻڌي ته ٻڍل سائين جن راڳ ڳائيندي زمين کان مٿي پرواز ڪري ويندا آهن. هنن پاڻ ۾ صلاح ڪئي ته ”آڄ فقير وٽ هلون کانئن راڳ ڳارايون پوءِ جنهن وقت هو پرواز ڪري ان وقت کيس بند ڪري جهليندا سون“. القصه هادي سائين وٽ آيا ۽ ڪلامن چوڻ لاءِ عرض ڪيائون. ٻڍل سائين سندن عرض قبول ڪري پاڻ ۾ ٻول چيائون ته سندن پٺيون مبارڪ ڏڪڻ لڳيون. انهن تي پهلوڻن کي فرمايو ته ”ڪا به گستاخي نه ڪجو ورنه توهان لاءِ چڱو نه ٿيندو“. جڏهن عشق جي شهباز پرواز ڪرڻ جي ڪوشش ڪئي ته انهي ٻنهي پهلوڻن هادي سائين جن جي قدمن ۾ پاڪر وجهي جهلڻ جي ڪوشش ڪئي ليڪن ٻڍل سائين انهن ٻنهي جئن کي اڌاري وٺن کان مٿي کڻي ويا. ساري شهر جا ماڻهو مڙي آيا ۽ ٻڍل سائين کي الله جا اسم وڌائون. جنهن تي پاڻ هيٺ زمين تي لهي آيا ۽ انهي ٻنهي کي بازن ۾ هٿ وجهي فرمايائون ته ”ڪيڏانهن اڇلايانو؟“. انهن تي وارث قسم وجهڻ لڳا ۽ گهڻن زارن کان بعد کين معافي ڏنائون. هي آهي حضرت عشق جي طاقت. جڏهن ماڻهو هادي سائين جن جو اهو رنگ ڏٺو ته سڀئي ماڻهو چوڻ لڳا ته فقير سائين جن کي غيبت يا جئن جو اثر آهي ۽ سندن والدين کي به انهيءَ ڳالهه تي بيهاريائون ته ڪو عامل گهرائجي. جنهن تي هو پوپا گهرائي طرحين طرحين جا عذاب ڏيڻ لڳا. پر عشق وارن کي پوپا ۽ جاڳڻ ڇا ڪرڻ. ايترن عذابين ڏيڻ مان وريو ته ڪجهه به نه. هادي سائين جن تي ڪافي عرصو اها حالت طاري رکيائون.

هادي سائين جن جو دست بيعت ٿيڻ

ٻُڌل سائين جن جي ڳوٺ ۾ چند ماڻهو پير سائين پاڳاري جن جا مريد هئا. جن مان فريد فقير مڱڻهار خاص مريد هو. ان وقت پير سائين جن جي گاديءَ تي سجاده نشين پير حزب الله شاه صاحب جن هئا.

پير سائين جن جي عزيز پير علي سرور شاه جن کي فريد فقير دعوت ڪري وٺي آيو. پير سائين جن فريد فقير کي چيو ته ”اوهان جي ڳوٺ ۾ ڪو راڳ چوندو آهي؟ ته انهيءَ کي وٺي اچ ته دل کي وندرايون.“ جنهن تي فريد فقير عرض گذاريو ته ”سائين هت واسع فقير جو نينگر نالي ٻُڌل فقير يڪتاري تي ڪلام چوندو آهي. پر جڏهن هو ٻه ڪلام پورا ڪري ٿيون ڪلام چوندو آهي. ته هن تي اهڙو حال پوندو آهي جو هو بيخود ٿي زمين کان مٿي اڏامندو آهي. جنهن ڪري واسع فقير عام ماڻهن کي چوندو آهي ته نينگر کان ڪلام نه چوائيندا ڪريو. جو هو بي اختيار اڏامي وڃي ڪڏن ۽ ڪوٻن ۾ ڪرندو آهي ۽ کين تڪليف ايندي آهي.“ پير صاحب جن کي هي عجيب قسم جي ڳالهه ٻڌي ٻُڌل سائين جن سان ملڻ ۽ ڏسڻ جو ڏاڍو شوق ٿيو. جنهن تي واسع فقير کي گهرائي ٻُڌل سائين جن جي ڪلام ٻڌڻ جي فرمائش ڪيائون. واسع فقير عرض ڪيو ته ”سائين، هو فقير پنهنجي خيال وارو آهي. ڪنهن وقت چوڻ موجب هلندو آهي ۽ ڪڏهن ڪنهن جي ٻڌندو ئي ڪونهي. جيڪڏهن اوهان پنهنجو ماڻهو موڪلي کين گهرائي کين پاڻ فرمائيندو ته هو اوهان جو امر مڃندو ليڪن کيس ٻن ڪلامن کان وڌيڪ نه چوائيندا جو هن کي تڪليف اچي ويندي آهي.“

پير صاحب جن فريد فقير کي حڪم فرمايو ته ”توهين نينگر کي وٺي اچو.“ فريد فقير جي چوڻ تي پاڻ ٻُڌل سائين آيا ۽ پير سائين سان ملڻ بعد پير صاحب جن جو امر نور بر چشمر ڪري يڪتارو ڪڍي ڪلام چوڻ شروع ڪيا. جڏهن ٻيو ڪلام پورو ڪيائون ته ٻُڌل سائين جن جون پنيون ڌڪڻ لڳيون. پير صاحب جن به ڏٺو ته حضرت عشق جو شهباز پرواز جي تيارين ۾ آهي. وڌيڪ ڪلام چوڻ کان منع ڪيائون. اُن کان بعد پير سائين جن ٻُڌل سائين کي تحفه طور هڪ پوشاڪ عنايت ڪيائون ۽ ساڻن مخفي طرح ويهي ڪجهه وقت رُوح رهاڻيون ڪري کين اجازت ڏنائون. ويندي مهل سندن والد کي فرمايائون ته ”ٻُڌل سائين کي اسان جي درگاه تي دست بيعت ٿيڻ لاءِ موڪليو.“

ڏينهن گذرڻ بعد فريد فقير ٻُڌل سائين جن کي ساڻ ڪري پير سائين جن جي درگاه شريف ڏانهن پيادل رستي وٺي هليا. ۽ درياه تان ٻيڙيءَ رستي پار ٽپڻ جو ارادو ڪري ٻيڙيءَ تي چڙهيا. جڏهن ٻيڙي سير ۾ پهتي ته ٻڏڻ لڳي. جنهن ڪري سڀئي ماڻهو ٻيڙيءَ تي ويٺل حيران ۽ پريشان ٿيڻ لڳا. فريد فقير سڀني ماڻهن کي چيو ته ”ٻيڙيءَ جي بچاءَ لاءِ ٻُڌل سائين

کي سڀئي عرض ڪيو ته خير سلامتيءَ سان پار پهچي پئون.“ پوءِ سمورا ماڻهو ٻُڌل سائين کي عرض ڪرڻ لڳا ته ”فقير سائين ٻيڙيءَ لاءِ رب پاڪ جي درگاه ۾ دعا گهرو ته خير سان هلي پار پهچئون.“

پوءِ ٻُڌل سائين جن هڪ شعر جي نموني اٺاويهن مصرعن سان لولي چئي ۽ ٻيڙي رب جي باجهه سان پار پهتي. پوءِ ٻُڌل سائين جن فريد فقير سان گڏجي پير سائين جن جي درگاه شريف تي پهتا.

جنهن وقت فقير ٻُڌل سائين جن ۽ فريد فقير پير صاحب حزب الله شاه سائين جن جي حضور پهتا ته پير سائين بادشاه فرمايو ته ”فريد فقير ! هي روهڙيءَ وارو بيدل فقير ته نه آندو اٿي.“ فريد فقير عرض ڪيو ته ”قبلا، هيءُ اسان جي ڳوٺ ۾ واسع فقير جو نينگر آهي. اوهان جي حضور ۾ دست بيعت ٿيڻ آيو آهي. پير سائين بادشاه جن فرمائڻ لڳا ته ”ڪير جو مت ته ڀريل آهي پر سانڀاڻ جي دير اٿس.“ پوءِ ٻُڌل سائين ڏي مخاطب ٿي فرمائڻ لڳا ته ”فقير منهنجو هي ڪلهو ته ڏس. هي زخمي ٿي پيو آهي. تنهنجي جي سڏڻ تي اچي ٻيڙيءَ کي ٻڏڻ کان بچائڻ لاءِ ڏنو اٿم.“

فقير ٻُڌل سائين جن عرض ڪيو ته ”قبلا! مان به وري اوهان جي اولاد ۽ پيڙهيءَ لاءِ ڏينهن قيامت تائين لولي چئي اٿم.“

دست بيعت ٿيڻ بعد پير سائين بادشاه هادي سائين جن کي فرمايو ته ”اوهان آئينده لاءِ هيڏانهن اچڻ ۽ پنڌ جي تڪليف نه ڪندا ڪريو. جو اسان اوهان سان قيامت تائين ساڻ آهيون. اوهان ڪو به خيال نه ڪندا.“ ان بعد ٻُڌل سائين جن پير سائين جن کان موڪلائي سندن حُڪم موجب پنهنجي ڳوٺ آيا ۽ ذات حق جي يادگيريءَ ۾ رهيا.

هادي ٻُڌل سائين جن جي سخا ۽ تارڪي

ٻُڌل سائين جن جي دل ۾ هر وقت اهو خيال رهندو هو ته ”جيڪو به مال اسباب آهي. سو رب جي راه ۾ خيرات ڪري مسڪينن کي ڪارائي ڇڏجي“.

هڪ دفعي سندن والدين ٻئي ڳوٺ ڏانهن ويا ۽ هادي سائين کي چيائون ته ”اسان ڳوٺ کان ٻاهر ٿا وڃئون پُٺيان گهر ۽ مال جي حفاظت ڪندا“. جڏهن هو روانا ٿي ويا ته ٻُڌل سائين جن ڇا ڪيو جو ڳوٺ جي ماڻهن کي سڏائي ڏاند ۽ ٻيو جيڪو به مال ڍور ڍڳا هين انهن کي تڪبير ڏيارائون ۽ گاڏي، پاڇاري، هر ۽ ٻيا ڪاٺ ڪلا وڍائي ديڳين جي باه ۾ ساڙايائون ۽ گهر ۾ جيڪو به اناج هيو سو به رندرائي پسگردائي وارا، مسڪين ۽ همسايه گهرائي ۽ وانهڙو سڏائي انهن کي ڪارائي ڇڏيائون.

سسئيءَ جي بيتن ۾ ٻُڌل سائين جن فرمايو آهي ته؛

ڏهين ڏينهن ڏکڻ جا ورق ڳلي پيس واه،
سا پڙهي پروڙي پاڻ ۾ اندر منجهه ادا،
رمندي وڃي رُوح مان ڪري ڪُستئون ڪاه،
گهوريان گهر پُٺل تان هي مڏيون مال متاع،
حاضر حضرت شاه هن تي ڪر ڪا ٻاجه ٻُڌل چوي.

سندن والد صاحب جن جڏهن سفر تان موٽي آيا ته اهو حال ڏسي هو به فقير جي رضا تي راضي رهيا. ان بعد آهستي آهستي عشق وحدت جي اظهاري ٿيندي وئي. پاڻ ڪلام ۾ فرمايو اٿن ته؛

نينهن ٻڌل نروار ڪيو هاڻي ڪاڏي لکان؟
”ٻُڌل سائين“

مثال آهي ته عشق ۽ مُشڪ لڪي نه سگهندو آهي. خود ذات حق کي به عشق ئي ظاهر ڪيو. پوءِ ڪٿي ٿو لڪي. هڪ دفعي جي ڳالهه آهي ته هڪ فقير درگاه تي ٻڌل سائين جن جي تي آيو هادي شهنشاه جن جي فرزند سائين ”فقير عبدالحڪيم“ جن کان پڇا ڪيائون ته ”ٻُڌل سائين ڪٿي آهي.“ پر اُن ڏينهن ٻُڌل سائين جن ڊڪڻ ڳوٺ دعوت کائڻ ويا هئا. پڇا ڪندڙ کي ٻُڌل سائين جي فرزند فقير عبدالحڪيم اوڏاهن ڏس ڏنو. ان بعد هو به اوڏاهن روانو ٿي

ويو. هوڏانهن هادي سائين جن دعوت کائي پنهنجي فقير امير بخش ۽ ٻين طالبن سان درگاه ڏانهن ٿي آيا. ته رستي ۾ اهو فقير ٻُڌل سائين جن سان وڃي مليو. کائنس پڇا ڪيائون ته ”ڪير آهين؟“ جنهن تي سائل عرض ڪيو ته ”منهنجو نالو علي شير آهي. ذات جو جوڻو آهيان. طالب سائين رکيل شاه جو آهيان. وينل ڳوٺ جتوئي لڳ ڳڙهي ياسين. مونکي ڪا ضرورت آهي. خدا واسطي هڪ سوء روپيه ڏيو.“ جنهن تي ٻُڌل سائين جن فرمايو ته ”فقير مون وٽ سوء روپيه ته ڪو نه آهن. جيڪو الله جي نالي تي دعوت مان مليو آهي سو وٺ.“ سائل عرض ڪيو ته ”مونکي سوء روپيه کان گهٽ نه ڪپي جو ضرورت پوري نه ٿيندي.“ پوءِ هادي سائين جن فرمايو ته ”مونکي وٺي هلي ڪٿي وڪڻي سوء روپيه هٿ ڪريو.“ پوءِ سائل ائين به ڪيو جو فقير ٻُڌل سائين جن گاڏي هلائيندڙ کي چيو ته ”ڏاند گاڏي موٽائي ڳوٺ وڃ.“ ۽ فقير امير بخش کي فرمايائون ته ”اوهان درگاه تي وڃو. منهنجو سرُ خدا واسطي قبول پيو آهي جو مان هن سائل فقير جي پٺيان وڃان ٿو پوءِ جاڏي به ڪري.“

اچن ٿا پير اڳ پايون ڏاڍي ڪنهن ڪست مان ڪاهيون،
 ڪوپا ڏين ڪنڌ ڪپايون، اهي گڏ يار سان هوندا.
 ”ٻُڌل سائين“

پوءِ سائل فقير ٻُڌل سائين جن کي ساڻ ڪري شڪارپور ڏانهن روانو ٿيو. چيائين ته ”اوهان کي سوء روپيه تي هلي ڪٿي وڪڻان ٿو.“ اها خبر جڏهن دعوت ڪندڙ سومرن فقيرن کي وڃي پهتي ته اهي هڪدم وٺي ڊوڙيا ۽ ٻُڌل سائين جن کي رئيس واه تي شڪارپور جي ٻاهران اچي پهتا. ۽ سائل کي آزي نيزاريءَ سان چيائون ته ”اسين تو کي سوء روپيه ڏيون ٿا. ٻُڌل سائين جن جي پچر ڇڏيو.“

جنهن تي سائل سوء روپيه وٺي ٻُڌل سائين جن کي ڇڏيو جو ڊڪڻ فقير ٻُڌل سائين جن کي وٺي پنهنجي ڳوٺ آيا. هوڏانهن اها حقيقت جڏهن امير فقير درگاه تي ٻڌائي ته فقير ٻُڌل سائين جن جو فرزند فقير عبدالحڪيم جن پنهنجي فقرا سميت ڊڪڻ جي ڳوٺ اچي پهتا. سموري حقيقت معلوم ٿيڻ بعد سندن فرزند فقير عبدالحڪيم ٻُڌل سائين جن کي درگاه تي هلڻ لاءِ عرض ڪيو. مگر هادي سائين جن فرمايو ته ”اسين هنن سومرن وٽ وڪاڻل آهيون. اوهان درگاه شريف تي واپس وڃو. هاڻي منهنجو اوهان سان ۽ درگاه سان ڪو به واسطو نه آهي.“ جڏهن سومرن هادي سائين جن کان هي الفاظ ٻڌا تڏهن انهن مڙني عرض ڪيو ته ”سائين اسان اوهان کي اهي سوء روپيه راه الله بخشياسون. اوهان ڀلي درگاه شريف تي پنهنجي اهل اطفال ۽ فقرا سان وڃي خوش خورم رهو.“ اهي الفاظ تي دفعا عرض ڪيائون. پوءِ پاڻ سائين جن راضي ٿي اتان موڪلائي درگاه شريف تي آيا. هي هُئي سندن سر جي سخا.

ٻُڌل سائين جن جي شادي خانہ آبادي جو سلسلو

جنهن وقت هادي سائين جن جي راز الاهيءَ جي ملڪ ۾ مشهوري ٿي. ان بعد سندن والدين کين شادي ڪرڻ لاءِ چيو. پر پاڻ سائين جن قبول نه پيا ڪن. نيٺ سائين پير علي سرور شاه جن کان چوايائون. جن جي حڪم موجب پاڻ ٻُڌل سائين شادي ڪرڻ تي راضي ٿيا. کين ڳوٺ مان ئي شادي ڪرايائون. مگر هادي سائين پنهنجي اهليت جي ويجهو ئي نه ويا. نيٺ مجبور ٿي سندن والد ٻيهر سائين پير علي سرور شاه جن کي وٺي آيا. جنهن ٻُڌل سائين جن کي گهريلو زندگي صحي گذارڻ لاءِ زور وڌو. جنهن تي ٻُڌل سائين جن فرمايو ته ”جيڏانهن تيڏانهن هڪ ئي نور ٿو نظر اچي پوءِ گستاخي ڪيئن ڪريان؟“ آخر ڪار پير سائين جي چوڻ تي ٻُڌل سائين پنهنجي اهليت جي ويجهو ويا. پوءِ سائين جن جي اولاد جو سلسلو شروع ٿيو.

ٻُڌل سائين جن جو اولاد

ٻُڌل سائين جن کي ٽي فرزند ۽ ٻه نياڻيون پيدا ٿيا. سندن وڏو فرزند فقير عبدالحكيم ”ننگر ڌڻي بادشاه“ هڪ وڏي حال خيال وارا اهل ولايت صوفي درويش هئا. پاڻ ٻُڌل سائين جن جي برقع مٽائڻ کان پوءِ سجاده نشين ٿيا. ٻُڌل سائين جن جو ٻيو فرزند فقير مست محمد مقيم جيڪي پاڻ هڪ قادر الکلام صوفي شاعر ۽ فنافي الله مرد ڪامل هئا. پاڻ ٻُڌل سائين جن جا وڏ ۾ وڏ منظور نظر هئا. پاڻ اٽڪل چاليهن ورهين جي عمر ۾ پنهنجي والد ماجد ٻُڌل سائين جن جي حياتيءَ ۾ دنيا کان دل کڻي عقبی ڏانهن روانا ٿيا. ٻُڌل سائين مٿس پنهنجي حياتي ۾ روزو ٺهرايو جو هن وقت موجود آهي. ٽيون فرزند سائين فقير عبدالڪريم جن سائين فقير عبدالحكيم جن جي برقع مٽائڻ کان پوءِ سجاده نشين ٿيا. پاڻ هميشه پنهنجي مستي حال خيال ۾ گذاريندا هئا.

ٻُڌل سائين جن جي صورت ۽ سيرت

هادي سائين جن جو جنهن هڪ دفعو ديدار ڪيو هوندو. سو ئي بخوبي سندن صورت ۽ سيرت جو اندازو لڳائي سگهندو. سندن شڪل شبيهه ۾ چقمق جي ڪشش رکيل هئي ۽ پيشاني تي نوراني نور پيو بکندو هو. سر مبارڪ جا وار هلڪا هين. سندن ڏاڙهي مبارڪ مٿ جيتر ۽ شهپرڻ کي سنت نبي ڪريم ﷺ جي مطابق اختيار ڪيل هين ۽ منهن

مبارڪ جو خط اصل نه وٺندا هئا. قدم مبارڪ ڪجهه وريل هوندا هين. جنهن ڪري خاص قسم جو بوت ٺهرايو ويندو هو. سندن پوشاڪ به نهايت سادي هوندي هئي. سر تي تاج مبارڪ، جسم تي ڊگهو چولو يا وقتي صوفين واري ڊگهي الفِي، سٿڻ تمام هلڪي پائيندا هئا. اڪثر ڪري ڪپڙن کي ٻيهر جي ڪلن جو رنگ ڏياريندا هئا. سندن کاڌو سادو هوندو هين. جوئر جي ماني، سائي پالڪ، سرهن جو ساڳ ۽ لسي پت کي وڌيڪ پسند ڪندا هئا. کائڻ لاءِ ٿانوءَ نڪر يا ڪاٺ جا هوندا هين. عام طرح دعوت ڪندڙن کي پنهنجو اهو کاڌو قبول ڪرائي پوءِ ويندا هئا. سمهڻ لاءِ سادي رلهي ۽ رهڻ لاءِ ڪڪائين جهوپڙي وڌيڪ وڻندي هين. بستري تي تڏو وڇائي پوءِ ويهندا يا سمهندا هئا. سارو ڏينهن ڪچهري ڪيل هوندي هين. جيڪڏهن ڪو به سوالي ايندو هين ته ان جو سوال پورو ڪندا هئا. فقراه سان وحدتون ڪندي ڏينهن بسر ڪندا هئا. ۽ شام جو فقراه جي چونڪي ٻڌندا هئا. آواز ڪلام جي ٻڌڻ جو ڏاڍو شوق هوندو هين.

شام جي ننگر هلڻ تائين آواز ڪلام ٻڌي پوءِ جاءِ تي ويندا هئا. خاص گوشائتي جاءِ مقرر ٿيل هين جتي ڪو به نه ويهندو هو. خدمتگار فقير دروازي کان ٻاهر وينا هوندا هئا. پاڻ سادگي جي جنسي مورت هئا. نڪا شيخي نه ڪا پيري نه وري بزرگي هين. هميشه محبت جي مخموري ۾ پنهنجي هر دل عزيز اولاد سان گڏ گذاريندا هئا.

ننگر جو عام هوڪو ڏياري مسافرن کي ڪارائيندا هئا. جڏهن سڀ مسافر، فقراه ۽ سوالي ڪائي ويندا هئا ته پوءِ پاڻ ڪائيندا هئا. ڏيندا يا وٺندا به صرف خدا جي نالي هئا. اهو سلسلو اڄ تائين درگاه تي جاري آهي. سندن معتقد مسلمان توڙي هندو آهن. سندن ڪلام ۾ چيل آهي ته:

هندو مومن هيڪڙو ٺاهي ويري نه ڪو وير.
 ”ٻيل سائين“

ٻيل سائين جن جي گفتار ۾ خاص قسم جو ميناج هوندو هو ۽ طبيعت ۾ پاڻ صلح پسند هئا. درويشي يا فقراڻي ڪلام ٻڌڻ سان گهڻي دل هوندي هين. رات جو پوئين پهر ۾ راڳ ويراڳ ٻڌي ڪري گهر ويندا هئا. ڪلاڪن جا ڪلاڪ دلي ۽ يڪتاري تي دردي آلاپون ٻڌندا هئا. سندن فقيرن جو ٿولو رندي ڪلامن ۾ دردي آواز کان اڄ تائين مشهور آهي.

ٻُڍل سائين جن جو مذهب ۽ طريقو

ٻُڍل سائين جن جو مذهب اسلام طريقو صوفي القادري آهي. پنهنجي دل جو مذهب هن طرح بيان ڪيو اٿئون.

عشق وارن جا پنڌ پراهون اوري دين ايمان ميان،
نه مٿن شيعا نه مٿن سني نه مٿن مسلمان ميان،
عشق ڪري آيو جنگي جلوو، هوش عقل حيران ميان.
”ٻُڍل سائين“

مطلب ته درويش جي دل ۾ هڪ اکر الف جو سمايل هو ۽ سندس ساري باطني هستي نوراني نور سان ڀرپور آهي. انهيءَ هوندي به عام ڪي هدايت حق پرستي يعني شريعت محمدي ۽ مذهب جي پابندي لاءِ سخت تاڪيد فرمائيندا هئا. چوٽه فقير سالڪ جو ڪم آهي شريعت جي پابندي. ورنه هو راه سلوڪ تان ٽڙي وڃي ٿو. ٻُڍل سائين جن جي زندگي سالڪي ۽ مستيءَ جي حيرت انگيز ملاوت هئي.

سندن هيڪڙائي جو زنده مثال هي آهي جو سڄي دفتر ديوان ۾ ڪنهن مذهب، مٿن، شيعن يا سُنين تي ڪنهن به قسم جو حملو ٿيل نه آهي. نه وري اهل بيت اطهر جو نالو ڪنهن به شعر ۾ ڪو بي ادبيءَ سان نالو نه آندو اٿن جئين اڄ ڪلهه جا شاعر چون ٿا.

اهو خاص سندن ظاهري ثبوت آهي ته شرع محمدي موجب ڪنهن به مذهب يا ڌرم تي حملو ڪرڻ جائز نه آهي.

هر صورت ڏي وڃ يار آيا، واه دلبر ڪر سينگار آيا.
”ٻُڍل سائين“

شهناشاه ٻُڍل سائين جن جو دنيا مان برقعو مٽائڻ

ٻُڍل سائين جن ساري حياتيءَ ۾ اهڙي ڪا به وڏي بيماري ڪانه ٿي.

هڪ ڏينهن هادي سائين جن هڪ مٽ پاڻيءَ جو اُن کي منو ڪرايائون ۽ فرمايائون ته ”هي پاڻي فقراه ۾ ورهائيو. پر اهو ورهائي جيڪو هن جاءِ تي ويهندو.“ پوءِ پنهنجي وڏي فرزند فقير عبدالڪريم کي گهرائي اُتي ويهاري پاڻ دعا گهرائون ته ”منهنجا مالڪ پاڪ منهنجي اولاد کي ايترو ميناج ۽ نينهن جو نشو وڌي جهڙو هن مٽ ۾ آهي. ۽ پاڻ فرمايائون ته ”سڄي فقراه کي هڪ هڪ پيالو پياريندو وڃ. جيئن هن پاڻي ۾ ميناج آهي تيئن منهنجي فقراه جي پاڻ ۾ ميناج ۽ محبت قيامت تائين قائم رهي.“ جنهن تي سائين فقير عبدالڪريم عرض ڪيو ته ”سائين ڪيترا طالب هن وقت موجود نه آهن.“ پاڻ فرمايائون ته ”انهن کي مان باطن ۾ محبت جو پيالو پياريو اٿم.“ پوءِ اهو منو پاڻي فقراه ۾ ورهائيو ويو. فقراه کان اها ثابتي ملي ته انهيءَ تائيم تي جو فقراه جتي به هيو ته باطن ۾ منو پيالو پياريو ويو.

وصال وقت پنهنجي پتن ۽ اولاد کي وصيعت فرمايائون ته ”ننگر قائم رکجو، ڏئي ۽ لالچ کان پري پڄجو. هڪ ئي نظر سان مخلوق کي ڏسجو. مسڪينن ۽ محتاجن جي سار سنڀار لهجو. ته الله سائين ۽ حضور پاڪ ﷺ جن جي ٽولي ۾ اوهان سُرخرو رهندوءَ.

ٻُڍل سائين جن ڳالهائيندي سڄي فقراه کان موڪلائي هن فاني دنيا مان سال 12 اڪٽوبر 1939 ع بمطابق 1358 هجري مهيني شعبان جي 27 تاريخ خميس ڏينهن جمع رات برقعو مٽائي دارالبقا طرف روانا ٿي ويا.

ٻُڍل سائين جن جون ڪجهه ڪرامتون

هڪ ڏيهه ڏيهاڙي سائين فقير عبدالڪريم جن ڳالهه ڪئي ته ”رات جو پنهنجي بستري تي سمهل هوس ته اوچتو منهنجيون اڪيون ڪليون. ڇا ڏسان ته ساري جاءِ روشن آهي ۽ هُو هُو جو آواز پيو اچي. بستري کان اٿي ڏنم ته ٻُڍل سائين جن جنهن جاءِ ۾ رهندا هئا اتان نور جي روشني وانگر هڪ ٻئي پٺيان روشنيءَ جا اُولا نظر آيا. جڏهن ان ڪوئيءَ جي ڀرسان پهتس ته بادشاهه ٻُڍل سائين بستري تي آرامي آهن. دم جي ڪٽڻ سان هر هڪ دم جي پٺيان نوراني روشني جا اولا جاري آهن.“ هي هو سندن آرام.

پهرين روايت

نصير فقير ڳالهه ڪئي ته مان سائين جن کي عرض ڪيو ته ”هي جو هزارين خلق اوهان جي ديدار لاءِ منتظر آهي. ان ۾ ڪهڙو راز آهي. اسان ته آڄ ڏينهن تائين ڪجهه به نه ڏٺو آهي.“ سائين ٻڍل جن فرمايو ته ”ادا، ڪڏهن نه ڪڏهن ڏسندين.“ ڪجهه ڏينهن گذرڻ بعد اسرُ جي وقت ٻُڍل سائين جن نصير فقير کي حڪم ڪيائون ته ”ادا، ڪونئرو پري اچ.“ جڏهن نصير فقير ڪونئرو پري واپس موٽيو ته هادي سائين جن ظاهري صورت بدلائي اصلي صورت ۾ ٿي ويٺا. ٻُڍل سائين مان نڪرندڙ روشنيءَ سان ساري جاءِ ڀرپور روشن ٿي پئي. جڏهن نصير فقير جي نظر انهيءَ نور تي پهتي تڏهن هو بيهوش ٿي ڪري پيو.

تجلي ويڪهه ڪي موسى رهيا مدهوش مستي سي،
شعاع شمع ڪي اوپر پلٽ پروان آيا هي،
”سچل سائين“

جڏهن انهيءَ نوراني ڀرتو جو تاب حضرت موسى عليه السلام جهڙي مرد کي بيهوش ڪري ڇڏيو ته نصير فقير ويچارِي ڪي ڪهڙي طاقت آهي جو هوش ۾ رهندو. صبح جو نصير فقير جڏهن هوش آيو ته ٻُڍل سائين ان فقير کي چيو ته ”اسان وٽ اهائي ملڪيت آهي. جنهن لاءِ ماڻهو حيران آهن.“ پاڻ سائين جن هڪ شعر ۾ فرمايو اٿن ته.

دلبر ساڌي ڏيري آيا عشق ڪيا آواز اتي،
نوري نين حضوري چايس رمزن لايان اتي،
جن ملائڪ حوران ڀريون ماڻهو ٿيا مشتاق اتي،

شمس قمر تاري ڪٿيان ٻهون ڇپاون تاب اتي،
 مور مرنگهه ٻيا سهسين پڪي نوڙي ڪن پيا ناز اتي،
 رمز لڳي دل راضي پاڙي تاڙيون ڪليا طاق اتي،
 صحيح ٻڍل پڙهه ياد هميشه ڪلم محمد پاڪ اتي،
 ”ٻڍل سائين“

ٻين روايت

مولوي گل محمد بروهي ويٺل ناڙي بلوچستان ڳالهه ڪيائين ته هڪ دفعي سائين جن جي حضور ۾ ڪلام پئي چيائون ته...

الف اندر ۾ ڪيو اڃارو اڀريو سج حقيقت وارو،
 ٿيا نسورو نور، عاشق محبت ۾ مخمور
 ”ٻڍل سائين“

جڏهن اهو ڪلام ٻڌو ته ٻڍل سائين جن کي عرض ته ”قبلا! اهو حقيقت جو سج ڪهڙو آهي. پاڻ فرمايائون ته ”مولوي صاحب ڪڏهن نه ڪڏهن ڏسندين.“

هڪ رات ڇا ڏسان ته سج اڀريو بيٺو آهي سارو ملڪ روشن ڏسڻ ۾ پئي آيو. پر اندر جاين ۾ به اهڙي روشني آهي. وڻن ۽ جاين جو پاڇو به ڪو نه هجي. سوجهرو ئي سوجهرو هو. مان سمجهيم ته سج اڀريو آهي ۽ رات گذري وئي آهي. وضو ڪري قرآن پاڪ جي تلاوت ڪرڻ وينس. تلاوت پوري ڪري اٿيس. ان کان پوءِ ماڪو فقير ٻڍل سائين جن جي مال جي رکوالي ڪندو هو. ان کي وڃي اٿاريم ته ”سج اڀري ويو آهي. کير ڏهي دروازي تي پهچاء.“ اهڙي طرح درگاه تي رهندڙ ٻين فقيرن کي به اٿاريم ته ”چا ٿيو آهي. اٿو جو اڃان ننڊ پيا آهيو. سج اڀري ويو آهي. گهڙي گوڙ ۽ شور ڪرڻ کان بعد ڏسان ته سج ته آهي ئي ڪو نه. رات آهي آسمان ۾ تارا بيٺا آهن. اهو ڏسي ڏاڍو حيران ٿيس. صبح جو جڏهن هادي سائين جن اچي تخت تي ويٺا ۽ پاڻ فرمايائون ته رات جيڪو ڪجهه ڏٺو اهو اتي حقيقت وارو سج. جيڪو تو ڏٺو.“ مون عرض ڪيو ته ”برابر قبلا ڏنم.“

پاڻ وڌيڪ فرمايائون ته ”مولوي صاحب جيڪڏهن اهو راز فاش نه ڪريو ها ته اها روشني قيامت تائين ڏسندو رهين ها.“

ٽين روايت

ٻچل فقير جيڪو پاڻ درگاه جي فقيرن مان هو. هڪ دفعي چيو ته ”هڪ مائي سوال ڪئي آهي. جنهن اچي هادي سائين جن جي حضور ۾ عرض ڪيو ته ”سائين مان رُڪن جي ڀر ۾ ويٺل آهيان. منهنجو ڏهن ٻارهن ورهين جو پُٽ گم ٿي ويو آهي. جنهن کي ٻارهن مهينا ٿيندا. الله جي نالي تي مون کي پنهنجو پٽ لهي ڏي. جيسين نه لهي ڏيندو تيسين نه ويندس.“ ڪيترن ڏينهن کان مائي سوال ڪندي رهي.

هڪ ڏينهن هادي سائين تڙ ڪرڻ لاءِ ميت جسم مبارڪ کي لايون ويٺا هئا ته مائيءَ اچي کين ڏاڍو ستايو. جنهن تي ٻُڌل سائين مائي کي فرمايو ته ”درگاه کان ٻاهران جهنگل ۾ ڏس. متان ڪاٿين تنهنجو پٽ لپي وڃي.“ سندن فرمان موجب مائي ٻاهر نڪري جهنگل جي طرف کان ڏسي ته سندس پٽ وائڙن وانگر هيڏي هوڏي بيٺو ناهي. پنهنجي ماءُ کي ڏسي ساڻس اچي مليو. ماءُ پڇيس ته ”ڪاٿي هئين.“ سندس پٽ چيو ته ”مان رلندو پندو وڃي لاهور ۾ پهتس اتي اوچتو هڪڙو فقير جنهنجي جسم تي ميت ٿيل هو تنهن منهنجي ٻانهن ۾ هٿ وجهي هٿ اچي ڇڏيو آهي. هي سندس ميت واري هٿ لڳڻ جو ڏوري تي نشان اٿم.“ مائي چيس ته ”اهو فقير سڃاڻين؟“ چوڪري ورائيو ته ”هائو سڃاڻندس.“

چوڪري کي وٺي هاديءَ سائين جن جي حضور آندائين. پري کان ڏسي چوڪري چيو ته ”هي اهو فقير آهي جنهن مون کي هٿ آندو آهي.“

چوٿين روايت

ٻچل فقير ڳالهه ڪئي ته هڪڙي رات درگاه واري بنگلي ۾ هادي سائين جن سان ڪوئيءَ ۾ ويٺا هئاسون ته اوچتو ٻُڌل سائين جن ڪٿ تان اٿي دروازه جي چاٽ تي پير رکي، هٿ جو اشارو ڪري ۽ وري اچي ڪٿ تي ويٺا. ٿوري دير بعد وري به ساڳيءَ طرح ڪيائون. جنهن تي ٻچل فقير عرض ڪيو ته ”سائين هي ڪهڙو راز آهي؟“

ٻُڌل سائين جن فرمايو ته ”هن وقت ڪوئٽ ۾ زلزلو ٿي رهيو آهي. منهنجو طالب يعقوب فقير بروهي مڇ جو ويٺل هن وقت ڪوئٽ ۾ ترسيل هو. ان کي شهر کان ٻاهر ڪڍي زلزلي کان

ٻڃايم.“ ڪجهه ڏينهن گذرڻ بعد يعقوب فقير درگاه تي آيو. ڪانئس پڇا ڪئي ويئي. جنهن حقيقت ٻڌائي ته ”ڪوئٽ ۾ ننڊ پيو هوس ته ڪنهن شخص اتان ڪٿي شهر کان ٻاهر جبل تي پهچايو. مان اتان اتي وري شهر ڏانهن هلڻ جي ڪوشش ڪيم. وري هٿ وجهي مونکي فرمايائون ته مان تنهنجو مرشد آهيان ان لاءِ تو کي ٻڃايان ٿو.“

پنجين روايت

ٻڃل فقير ڳالهه ڪئي ته هڪ فقير ذات جو بڪيج لڳ ڪوٽ سلطان جي وينل سائين جن جو مريد هو اهو حج مبارڪ تي ويو هو. حج تان موٽي اچڻ بعد درگاه تي گهمڻ آيو ۽ اچي حضور جن جي قدم بوسي ڪئي. ۽ سائين جن کي عرض ڪيائين ته قبله رهبر سائين! اوهان گهڻا حج ڪيا آهن. انهيءَ تي پاڻ فرمايائون ته مان اتي وينو آهيان ۽ ڪڏهن به حج تي ڪونه ويو آهيان. جنهن تي ان شخص عرض ڪيو ته سائين حج ڪرڻ وقت ڪعبه کي طواف ڪندي مون اوهان کي روبرو ڏٺو ته اوهان به حاجين سان گڏ طواف پئي ڪيو.

ڇهين روايت

هڪ مائي نالي جيئندي ذات پٽا وينل شڪارپور جي فقير سائين جن جي واقف ۽ درگاه تي ايندڙ هئي. اها مائي حج تي وئي ۽ ست سال اتي رهي پئي. ست سالن کان بعد هوءَ وطن واپس آئي. ۽ هادي سائين جن وٽ ملڻ لاءِ آئي. قدم بوسي بعد هن عرض ڪيو ته سائين مون هر هڪ حج تي ڪعبه الله ۾ هميشه اوهان کي پئي ڏٺو ۽ روضه پاڪ ۾ هر جمع تي اوهان جو ديدار ٿيندو هيو. جنهن تي تي رهبر سائين جن فرمايو مان ته حج تي ڪونه ويو آهيان. جنهن تي مائي حاجياڻي کي جوش آيو. ۽ چوڻ لڳي ته مان ست ورهه اوهان کي بيت الله ۾ هر جمع تي روضي اطهر ۾ ڏسندي هيس... ڇا مان ڪوڙ ٿي هڻان؟ جنهن تي پاڻ فرمايائون ته مائي اهو راز فاش نه ڪر. انهن ڳالهه کي پاڻ وٽ رک. اهڙيون ڪيتريون حج تي ويندڙن حاجين ثابتيون ڏنيون.

ستين روايت

يعقوب فقير ڳالهه ڪئي ته جنهن وقت ٻڍل سائين جن جي ڪرامات جي دنيا جي جهان جو ظهور ٿيو. عام طرح ماڻهن اوهان ڏي وجوع ڪرڻ شروع ڪيو. ان وقت ڪن ماڻهن کي تعصب ٿيو ته انهيءَ فقير کي هلي قتل ڪري اچئون. انهيءَ ارادي سان هڪڙي ڏينهن به

ماڻهو هادي سائين جن جي ڪچهريءَ ۾ آيا. فقير سائين جن انهن ماڻهن جو آدر پاءُ ڪيو. ۽ يعقوب فقير کي چيائون ته ڪونٽرو ڪڍ ته ٻاهر هلئون. ۽ انهيءَ ٻنهن ماڻهن کي به چيائون ته هلو ته ٻاهر چڪر هڻي اچئون. پوءِ جهنگ ڏانهن روانا ٿيا. جڏهن جهنگ ۾ پهتا ته يعقوب فقير کان ڪونٽرو وٺي پاڻ انهن کان جدا ٿي ڪنهن وڏ جي اوت اولي ۾ وڃي ويٺا. انهن ماڻهن ڏٺو ته هينئر فقير کي قتل ڪرڻ جو نادر موقعو آهي. سو پاسو وٺي ان جاءِ ڏانهن روانا ٿيا. اڃا اچي ڏسن ته فقير صاحب جن جو جسم مبارڪ ست ٽڪر ٿيو پيو آهي. اهو حال ڏسي عبرت ۾ پئجي پوئتي موٽي اچي يعقوب فقير سان بيٺا.

پوءِ گهڻي دير بعد پاڻ واپس آيا. انهن ماڻهن کي پاڻ فرمايائون ته اوهان جنهن مقصد لاءِ هتي آيا آهيو اهو پورو ڪيو. جنهن تي انهن ورندي ڏني ته اسان کي خدا واسطي معافي ڏيو.

جنهن تي فقير صاحب جن فرمايو آهي؛

رڳ رڳ اندر ڏي ريلا لڳڙا بره سا ميلا
آيا دم دم ڪسڻ دا ويلا وڃي گهور ساڻ گهايو
”ٻيل سائين“

انين روايت

فقير صاحب جن سئو ورهيه جي اندر ٻاهر جا هيا. پيرسن جي ضعيفي جي ڪري تڪليف اچڻ کان فقراھ پيار وڃان هادي سائين جن کي درگاه کان حويلي جي دروازي تي ۽ حويليءَ جي دروازي کان درگاه تائين ڪٽ تي آڻيندا ۽ پهچائيندا هئا.

هڪ ڏينهن دستور موجب جيئن جو چار فقير ڪٽ کي ڪٽڻ لڳا تي ڪٽ ڪٽي نه سگهيا. ان بعد ٻين فقيرن کي سڏيندا ويا ته جيئن هو ڪٽ ڪٽڻ ۾ مدد ڪري سگهن. تان جو آهستي آهستي جيڪو به فقراھ چاليهه پنجاهه ڄڻا هيا. سي به ڪٽ ڪٽي نه سگهيا. تنهن تي فقير صاحب جن کلي فرمايو ته ”ابا نٿا ڪٽي سگهو ڇا؟ چڱو پلا هاڻي ڪٽو.“ پوءِ دستور موجب چار ڄڻا ڪٽ ڪٽي حويلي جي دروازي تي پهچائي آيا. جنهن تي فقير صاحب جن پاڻ هڪ ڪلام ۾ فرمايو اٿن ته؛

باري بار بره جو آيو بسم الله ڪري سر تي چاتم

آيا نينهن نواب.....
”بيل سائين“

نائين روايت

ميان داد فقير ڳالهه ڪئي ته رهبر سائين جن پنهنجي زبان مبارڪ سان فرمايو ته ”ميان داد، اسان ڪنهن طالب کي گهر ڪريون ته هزار ڪوهن جي فاصلي تان باطني راز سان گهرائي عشق وحدت جي عنايت ڪري سگهون ٿا. جنهن کي نه گهرئون ته درگاه شريف تي آيل ماڻهوءَ کي به اهڙا وسوسا دل ۾ وجهي عشق وحدت جي راز کان محروم ڪري سگهون ٿا.“

مَنْ يَهْدِ اللَّهُ فَلَا مُضِلَّ لَهُ ، وَمَنْ يَضِلَّ فَلَا هَادِيَ لَهُ

جنهن کي اسين گهريو آهي ۽ گهرندا سون اهو هن محبت جي ميدان ۾ اچي عشق الاهيءَ جو طالب ٿيندو ۽ عشق الاهيءَ جو وند وندو.

عشق اول درد دل معشوق پيدا ٿي
گر نه سوزد شمع تا پروان شيدا ڪئي شود

”شيخ سعدي“

اهڙي طرح اڄ تائين ڏٺو ويو آهي من ۾ طلب رکي ڪيترا ماڻهو پري اوري کان اچن ٿا ته ڪن سان عشق وحدت جي پلائي ٿيندي رهي ٿي ۽ ڪي جهڙا اچن ٿا تهڙا واپس وڃن ٿا.

جنهن مان ثابت ٿئي ٿو ته سواءِ گهر جي عشق وحدت جي پلائي ۽ عنايت ٿي نٿي سگهي بيشڪ ڪي ڪامل قلندرن ۽ قطبن جي اهي ڪم آهن ٻيو ائين نه ٿو ڪري. باقي عاشقن جو درجو انهن سڀني کان اڳاهون ۽ اعليٰ آهي ڇو ته جن پنهنجو سر سڃاتو آهي سڀ ڪجهه ڪري سگهن ٿا. جنهن تي هادي سائين عنايت ڪري آهي هي روحاني منزل ماڻهندا آهن.

جي سڃاڻين پاڻ کي ساڳي آهين سلطان تون
عبد جو اولو ڪري آئين ٿي انسان تون

”ٻڌل سائين“

حديث: من عرف نفسه فقد عرف ربه
حديث: من لهل مولا فل هل كل

ڏهين روايت

هڪ دفعي جي ڳالهه آهي ته ميان داد فقير حضور اقدس ۾ عرض ڪيو ته ”مالڪ سائين، طالبن تي عشق وحدت جي عنايت ڪريو.“ پاڻ فرمايائون ته ”عشق وحدت جي ڀلائي سڀ ڪنهن طالب سان نه ٿيندي آهي. جيستائين طالب ۾ عادتون ۽ ڏلي گهر پيدا نه ٿيندي. پر جي ڀلائي ڪريان ته ساري جهان سان ڀلائي ڪري سگهان ٿو. جنهن وقت اها جزبات پيدا ٿيندي آهي ته هڪدم ڀلائي ڪندو آهيان. ۽ جي ڀلائي ڪندو آهيان ته ان جي عيب ثواب ڏانهن به نه ڏسندو آهيان. راضي به خسيس نقطي تي ٿيندو آهي ۽ ناراض به معمولي ڳالهه تي ٿيندو آهيان. ڪنهن جي سفارش ڪي نه ڏسندو آهيان. پر جنهن سان ٻاجهه ڪيان ته پنهنجي وس ۾ آهي.“

پورو ٿيو